


## Fondazzjoni Nazareth Għeluq l-Għoxrin Sena



Angelo Zahra – Amministratur u President

Nhar it-8 ta' Settembru 1995 twieldet il-Fondazzjoni Nazareth, meta s-sacerdot Żejtuni Dun Anġ Seychell fetaħ daru, propju Dar Nazareth, 102 Triq Santu Wistin iż-Żejtun, fejn twieled, trabba u għex, għall-persuni bi bżonnijiet speċjali. Dakinhar bl-għajjn ta' Carol u Laura Spiteri flimkien ma' binhom li marru jgħixu f'Dar Nazareth, bdew jgħixu magħhom fid-dar l-ewwel erba' residenti. Dakinhar saret festa kbira billi saret quddiesha kkonċelebrata minn diversi sacerdoti fit-triq quddiem Dar Nazareth. Kien hemm numru kbir ta' nies li mlew it-triq għal din l-okkażjoni li kienet wirja ta' aċċettazzjoni kbira min-naħa tal-poplu Żejtuni, li appoġġaw bis-shiħ dan il-proġett u man disinteressat.

Minn wara dik il-ġurnata bdiet u kompliet hidma kbira. F'Jannar 1998 saret Fondazzjoni awtonoma mmexxija minn Bord ta' Diretturi b'kuntratt pubbliku, u fis-sena 2000 Dun Anġ Seychell irregala din id-dar tiegħu bhala donazzjoni lill-Fondazzjoni Nazareth, u minn hemm bdiet il-mixja biex saret il-Fondazzjoni Nazareth kif nafuha llum. F'dawn l-aħħar hmistax-il sena li ili mmexxi din il-Fondazzjoni bhala Amministratur, u l-aħħar hdax-il sena wkoll bhala President tal-Bord tad-Diretturi, flimkien ma' shabi tal-Bord prezenti u passati, din kibret b'tali mod li llum għandha tliet idjar residenzjali proprjetà tagħha, Dar Nazareth, Dar l-Arcipriet Degabriele, u Dar Jean Vanier li fihom illum jgħixu 29 resident/a. Għandna wkoll hanut tax-xogħol, Dar San Ġuzepp Faddiem, fejn fih jagħmlu x-xogħol tagħhom

li jservi bhala terapija għar-residenti tagħna, kulhadd skont l-abbiltà tiegħu.

Ricentement giet irregalata wkoll dar oħra fi Sqaq San Vitor minn Dun Frans Mifsud u oħtu Miriam, li din trid titwaqqa' u tinbena mill-ġdid għall-esiġenzi tal-lum u tar-residenti tagħna. Din se tkun spiza kbira għalina, u għal dan il-għan twaqqaf Kumitat Ġbir ta' Fondi li qed jaħdem qatigh biex jingabru l-fondi meħtieġa halli dan il-proġett jirnexxi b'risq il-persuni inqas ixxurtjati minna.

Fil-Fondazzjoni llum għandna jaħdmu magħna 15-il impjegat full time, u 6 persuni part time, li tisser spiza tas-salarji qrib il-€200,000 fis-sena. Daqshekk kibret il-Fondazzjoni, imma daqshekk iehor kibret il-providenza. Daqshekk iehor ukoll kiber l-appoġġ tal-poplu Żejtuni li dejjem sibnieh ta' għajjnuna speċjalment l-għaqdiet, is-Socjetajiet u l-kleru Żejtuni li dejjem kien ta' sostenn. Ninsabu fiduċjużi li din l-għajjnuna nibqgħu nsibuha minn kulhadd biex din il-Fondazzjoni li hija monument haġ għar-rahall tagħna, tibqa' miexja fuq il-passi ta' dawn l-aħħar għoxrin sena b'risq dawn il-persuni vulnerabbli.

Huwa l-hsieb tal-Bord tad-Diretturi li f'Settembru li ġej, għeluq l-20 sena minn meta twaqqfet din il-Fondazzjoni, se nkunu qed nicċelebraw bil-kbir dan l-anniversarju ta' dan il-proġett uniku li jeżisti fost il-bliet

u rhula ta' Malta, proġett li jien insejjaħlu kapolavur tal-qlub tal-poplu Żejtuni, u li żgur se jibqa' monument haġ għal dak il-bniedem ġeneruż li welldu - Dun Anġ Seychell.

